
Devadibhih Kritam 3 Shiva Stotram

——
देवादिभिः कृतं ३ शिवस्तोत्रम्

——
Document Information



Text title : Devadibhih Kritam 3 Shiva Stotram

File name : devAdibhiHkRRitaM3shivastotram.itx

Category : shiva, skandapurANa, stotra

Location : doc_shiva

Proofread by : PSA Easwaran

Description/comments : skandapurANa | prabhAsakhaNDa | adhyAya 11/149-168||

Latest update : August 24, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 23, 2025

sanskritdocuments.org



देवादिभिः कृतं ३ शिवस्तोत्रम्



देवा ऊचुः ।
आदिदेवोऽसि देवानां जातमेतत्स्वयं तव ।
सर्गस्थित्यन्तकालेषु त्रिधा भेदेन तिष्ठसि ॥ १४९ ॥
स्वस्ति तेऽस्तु जगन्नाथ घर्मवर्षहिमाकर ।
इन्द्र आगम्य तं देवं लिख्यमानमथास्तवीत् ।
जय देव जगत्स्वामिञ्जय देव जगत्पते ॥ १.११.१५ ॥
ऋषयश्च ततः सप्त वसिष्ठात्रिपुरोगमाः ।
तुष्टुवुर्विविधैः स्तोत्रैः स्वस्ति स्वस्तीति वादिनः ।
वेदोक्तिभिरथाग्र्याभिर्वालखिल्याश्च तुष्टुवुः ॥ १५१ ॥
वालखिल्या ऊचुः ।
नमस्ते ऋक्स्वरूपाय सामरूपाय ते नमः ।
यजुःस्वरूपरूपाय साम्नां धामग ते नमः ॥ १५२ ॥
ज्ञानैकरूपदेहाय निर्धूततमसे नमः ।
शुद्धज्योतिःस्वरूपाय त्रिमूर्तायामलात्मने ॥ १५३ ॥
वरिष्ठाय वरेण्याय सर्वस्मै परमात्मने ।
नमोऽखिलजगद्वापिरूपायानन्तमूर्त्तये ॥ १५४ ॥
सर्वकारणभूताय निष्ठाय ज्ञानचेतसाम् ।
नमः सूर्यस्वरूपाय प्रकाशालक्ष्यरूपिणे ॥ १५५ ॥
भास्कराय नमस्तुभ्यं तथा दिनकृते नमः ।
सर्वस्मै हेतवे चैव सन्ध्याज्योत्स्नाकृते नमः ॥ १५६ ॥
त्वं सर्वमेतद्भगवज्जगच्च भ्रमता त्वया ।
भ्रमत्या विश्वमखिलं ब्रह्माण्डं सचराचरम् ।
त्वदंशुभिरिदं सर्वं स्पृष्टं वै जायते शुचि ॥ १५७ ॥

क्रियते त्वत्करस्पर्शैर्जलादीनां पवित्रता ॥ १५८ ॥

होमदानादिको धर्मो नोपकाराय जायते ।

तात यावन्न संयोगि जगदेतत्त्वदंशुभिः ॥ १५९ ॥

ऋचस्ते सकला ह्येतास्तथा यानि यजूषि च ।

सकलानि च सामानि निपतन्ति त्वदङ्गतः ॥ १.११.१६० ॥

ऋद्ध्यस्त्वं जगन्नाथ त्वमेव च यजुर्मयः ।

यतः साममयश्चैव ततो नाथ त्रयीमयः ॥ १६१ ॥

त्वमेव ब्रह्मणो रूपं परं चापरमेव च ।

मूर्त्तामूर्त्तं तथा सूक्ष्मं स्थूलं रूपेण संस्थितः ॥ १६२ ॥

निमेषकाष्ठादिमयः कालरूपक्षणात्मकः ।

प्रसीद स्वेच्छया रूपं स्वं तेजः शमनं कुरु ।

त्वं देव जगतां हेतोर्दुःखं सहसि दुःसहम् ॥ १६३ ॥

त्वं नाथ मोक्षिणां मोक्षो ध्येयस्त्वं ध्यायतां वरः ।

त्वं गतिः सर्वभूतानां कर्मकाण्डनिवर्तिनाम् ॥ १६४ ॥

शं प्रजाभ्योऽस्तु देवेश शन्नोऽस्तु जगताम्पते ॥ १६५ ॥

त्वं धाता विसृजसि विश्वमेक

एव त्वं पाता स्थितिकरणाय सम्प्रवृत्तः ।

त्वय्यन्ते लयमखिलं प्रयाति चैत-

त्त्वत्तोऽन्यो न हि तपनास्ति सर्वदाता ॥ १६६ ॥

त्वं ब्रह्मा हरिहरसंज्ञितस्त्वमिन्द्रो

वित्तेशः पितृपितरम्बुपः समीरः ।

सोमोऽग्निर्गगनमहाधरादिरूपः

किं न त्वं सकलमनोरथप्रदाता ॥ १६७ ॥

यज्ञैस्त्वामनुदिनमात्मकर्मसक्ताः

स्तुवन्तो विविधपदैर्द्विजा यजन्ति ।

ध्यायन्तः सविनयचेतसो भवन्तं

योगस्थाः परमपदं प्रयान्ति मर्त्या ॥ १६८ ॥

तपसि पचसि विश्वं पासि भस्मीकरोषि
प्रकटयसि मयूखैर्हार्दयस्यंशुगर्भैः ।

सृजसि कमलजन्मा पालयस्यच्युताख्यः
क्षपयसि च युगान्ते रुद्ररूपस्त्वमेकः ॥ १६९ ॥

इति श्रीस्कन्दपुराणे प्रभासखण्डे प्रभासक्षेत्रमाहात्म्ये एकादशाध्यायान्तर्गतं
देवादिभिः कृतं शिवस्तोत्रं समाप्तम् ।

स्कन्दपुराण । प्रभासखण्ड । अध्याय ११/१४९-१६८ ॥

skandapurANa . prabhAsakhaNDa . adhyAya 11/149-168..

Proofread by PSA Easwaran

——
Devadibhih Kritam 3 Shiva Stotram

pdf was typeset on August 23, 2025

——
Please send corrections to sanskrit@cheerful.com

